

వంకర గీతలు

ప్రొండుగాటి వాలుజడా, జడలో కదంబమాల, కళ్ళకు కాటుక, కుంకుమ బొట్టు, మెడలో నల్లపూసలు, కంచి పట్టుచీర, అదేరంగు బ్లౌజు, సాదా చెప్పులు, పమిట బుజం నిండా కప్పుకుని తెలుగుతనం ఉట్టిపడు తున్నా వేషంలో పచ్చగా, నాజుగ్గా వున్న శాంతి, రావు వెనకాలే హాల్లో అడుగు పెట్టింది.

కళ్ళు జిగేలుమన్నాయి. రంగురంగుల కాంతులు చిమ్ముతూ రక రకాల ఆకారాల్లో దీపాలు. నున్నగా మెరిసే ఫ్లోరింగు, చుట్టూ సోఫాల నిండా ఆధునిక దుస్తుల్లో ఆడవాళ్ళు, వాళ్ళ కెదురుగా నిలబడి కబుర్లు చెబుతూ మగవాళ్ళు, చేతుల్లో రంగు రంగుల పానీయాలు, నవ్వులు, మాటలు, అంతా హట్టహాసంగా ఉంది. మగవాళ్ళంతా ఒకలాగే కనబడు తున్నారు. వైవిధ్యమంతా ఆడవారిలోనే.

చుట్టూ వో డజను జతల కళ్ళు కుతూహలంగా యిటు తిరిగాయి. శాంతి బెరుకుగా చుట్టూచూసి కొద్ది క్షణాలు తల దించుకుంది. రావు మందులో మునిగిపోయాడు.

పెళ్ళయి మూడేళ్ళయినా రావు సిక్కింలో ఉండిపోవటం మూలాన శాంతికి సైనికుడ్యోగి భార్యగా సాంఘిక జీవితం అనుభవంలోకి రాలేదు. రావుకి ఈ ప్రాంతానికి బదిలీ అయి నెల కావస్తూంది. అది ఆమెకి మొదటి అనుభవం.

జనరల్ భగవత్ గౌరవార్థం ఆ రాత్రి మెన్లో 'సోషల్ నైట్' ఏర్పాటు చేయబడింది. బిఫె డిన్నరు, ఆ తర్వాత డాన్స్. బయట రెడి మెంటల్ బాండ్ వాద్యాలు వినపడుతున్నాయి.

"నమస్తే జీ!" తెల్ల షార్క్-స్కిన్ కోటు, నల్లబొ, నల్లపాంటు, పచ్చగా, పొడుగ్గా ఒకతను కనపడి చేతులు జోడించాడు.

“నమస్తే!” ఉలిక్కిపడింది శాంతి.

“నేను లెఫ్టినెంట్ మెహ్రా” పరిచయం చేసుకున్నాడు మెహ్రా.

“శాంతి” మెహమాటపడుతూ చెప్పింది శాంతి.

“రండి” మర్యాదగా దారి చూపించి తీసుకువెళ్ళి ఒక సోఫామీద కూర్చోబెట్టాడు మెహ్రా.

అంతకుముందు కూర్చున్న యిద్దరు చెరోవైపు జరిగి ఆమెకి చోటిచ్చారు.

“ఏం తీసుకుంటారు?” అడిగాడు మెహ్రా ఇంగ్లీషులో.

“నాకేం వద్దండి.”

“మీకు కావాలా, వద్దా అని అడగలేదు నేను!” ఆమె జవాబు విన కుండానే వెళ్ళిపోయాడు మెహ్రా.

“మనం యింతకుముందు కలుసుకోలేదు. నేను మిసెస్ అరోరా” కుడివైపు ఆమె తనని తాను పరిచయం చేసుకుంది.

“మిమ్మల్ని కలుసుకోడం ఆనందంగా ఉంది, నేను శాంతి.”

“యీమె మిసెస్ తివారి.”

“నమస్తే, చాలా సంతోషం! నా పేరు శాంతి.” మిసెస్ తివారి వంక తిరిగి అంది శాంతి.

“ఇంక ఆ పేరు మరిచిపోవాలి మీరు. ఇకమీదట ఇక్కడున్నంత కాలం మీరు మిసెస్ ఎవరో ఒకరు!” నవ్వుతూ సరిదిద్దింది మిసెస్ తివారి.

“క్షమించండి, మిసెస్ రావు!” సిగ్గుపడింది శాంతి. అది ఆమెకి మొదటి పాఠం. ఏదో పెద్ద నేరంచేసి పట్టుబడ్డ దొంగలా అదోలా అని పించింది.

“మేజర్ రావ్ క్రొత్తగా వచ్చారు గదూ!—” మిసెస్ తివారి.

“అవును, వచ్చి నెలవుతుంది.”

మిసెస్ అరోరా పొట్టిగా, లావుగా, తెల్లగా ఉంది. పల్చటి నైలాన్ చీర, నెరుస్తున్న వెంట్రుకల్ని చుట్టిన బర్మాముడి, స్టీవ్ లెస్ బ్లాజ్, లిపు

స్ట్రీట్, వయస్సు పెద్దదయినా, వేషం చాలా ఆధునికంగా ఉంది. ఇంగ్లీషులో మాట్లాడాలన్న తాపత్రయమైతే ఉందిగాని అంతగా వచ్చినట్టు కనపడదు.

మిసెస్ తివారి పొడుగు పొట్టి కుండాఉన్నా, లావాటి శరీరం, వయసుకి మించిన వేషం. మితభాషి. మాట్లాడినప్పుడు కల్నల్ భార్యనన్న తీవి, అధికారం కనపరుస్తూ మాట్లాడుతుంది. కప్పుకున్న షాల్, పెదాలకి రంగు, వగైరా అన్నింటిలాగే యింగ్లీషు మాటలు తరుచు వదలడంకూడా ఆమెకొక ప్యాషన్.

మిసెస్ దారువాలా ముప్పైఏళ్ళ మనిషి. మంచి గులాబిరంగు ఛాయ. మంచి విగ్రహంవంటి రంగులో కలిసే చీర, చేతులు, వీపులేని జాకెట్టు, చెవులు కనపడకుండా నడినెత్తిన చుట్టిన ముడి, లిప్స్టిక్ — వయ్యారంగా ఒరిగి కూర్చుని ఎవరితోనో ఉల్లాసంగా మాట్లాడుతుంది.

శాంతి బెదురుతూ చుట్టూ చూసింది.

మిసెస్ రంజితసింగ్, పొడుగ్గా, లావుగా, మోటుగా, పంజాబీ దుస్తుల్లో, అదోలా కనిపించే ప్రక్క పాపిడితో, చుట్టూ ఉన్నవాళ్ళంతా ఒక మెతట్టు తక్కువ అన్నట్లు చూసి మాట్లాడుతుంది.

మిసెస్ ధామస్ పొడుగు. ఫ్రాక్మీద పులోవోవరు, ఎత్తు మడమల జోళ్లు, కత్తిరించిన జుట్టు, నలుపుమీద వికారంగా కనిపించే పెదాల రంగు. తనదీదేశం కాదని అందరూ అనుకోవాలన్నట్టుంది.

మిసెస్ తులాబీ సన్నగా, పొడుగ్గా, తెల్లగా ఉంది. పల్చటి సిల్కు చీర, దానికి మేచయ్యే స్లీవ్లెస్ బ్లౌజు, నడినెత్తిన చుట్టిన సిగ్నోంచి వెండి ఫిలిగ్రీవర్కుతో చేసిన కుచ్చులు వేలాడుతున్నాయి. చెవులకి పొడు గాటి జూకాలు, పొడుగాటి లాకట్ గొలుసు, గాజులు, నగలు, చెప్పులు, హేండ్ బాగ్ అన్ని చీరకి మేచయ్యేటట్టు ఉన్నాయి. కార్డిగాన్ తొడుక్కుని, మధ్య మధ్య షోగ్గోసిప్ చేస్తూ, “ఈ కాలంలోనూ ఇలాంటి వాళ్ళుంటారా?” అన్నట్లు వింతగా చూసింది శాంతివంక.

ఇంకా ఆ ప్రక్క మిసెస్ దేశముఖ్ — ఇంచుమించు పైమాదిరి వాళ్ళలానే వేషం, అధునికత ఉట్టిపడుతూ.

వీళ్ళందరికి అతకని మనిషి మిసెస్ మీనన్ ఒకతే. మంచి కళగల మొహం, జరీలేని కంచీర, అదేరంగు జాకెట్టు, రింగు చుట్టిన ముడి, కుడిచేతికి బంగారు గాజులు, ఎడం చేతికి వాచి, కేపు కప్పుకుంది.

శాంతిని చెప్పలేని దిగులు ఆవహించింది.

“తీసుకోండి” నల్లరంగు డ్రింక్ ఒక గ్లాసులో తెచ్చి అంది. చాడు మెహ్రా. మొహమాటపడి, ఇబ్బందిగా చూసింది శాంతి.

“అందరూ తాగుతున్నప్పుడు మీరు త్రాగకపోవడం ఆచారంగాదు, మీకింకా క్రొత్త. కొన్నాళ్ళుపోతే మీకే ఆలవాటు అవుతాయి, ఈ కట్టు బాట్లు!” మిసెస్ ఆరోరా చిన్నపిల్లలకి చెప్తున్నట్లు నవ్వుతూ అంది.

“కోకోకోలా తాగడానికి అభ్యంతరం ఏమిటండీ!” నవ్వాడు మెహ్రా. శాంతి మెల్లిగా గ్లాసు అందుకుంది. నలుగురిమధ్య క్రొత్తదనంతో మధన పడడంకన్నా, అలా క్రొత్తదానిలా, తెలియని దానిలా అందర్లోనూ తేలి పోవడం మరింత బాధాకరంగా ఉంది.

కాసేపు కబుర్లుచెప్పి వెళ్ళిపోయాడు మెహ్రా. మిసెస్ ఆరోరా, మిసెస్ తివారి ఎవరితోనో కబుర్లలో పడ్డారు. శాంతి గ్లాసు ఖాళీచేసి చుట్టూ చూసింది. ఎవరి చేతుల్లోనూ గ్లాసు ఖాళీగాలేదు. మిగతా అంతా తాగడం మానేసి ఉత్తినే చేతుల్లో పట్టుకుని మధ్య మధ్య కొద్దిగా గుటక వేస్తున్నట్లు ఉంది. క్షణ క్షణం తప్పులు చేస్తున్నట్లునిపించింది శాంతికి. మిగతా అందరి వేష భాషలకీ, తనకీ మధ్యనున్న అంతరం, తన ప్రవర్తన మూలాన మరీ ఎక్కువౌతుందన్న భయమొకటి ఆమెని క్రొత్తగా వెంటాడసాగింది.

సరిగ్గా ఎనిమిదిన్నరకి హాలునిండా కలకలం ఆగింది. మగవాళ్ళంతా గుమ్మంముందు గుమిగూడారు. కరచాలనం జరుగుతోంది. జనరల్ దిగా డన్నమాట! బాండ్ వాద్యం ఎక్కువగా వినబడుతోంది. ఆడవాళ్ళ మాటల సదు కొద్దిసేపు ఆగింది. అందరూ అటువైపు చూడసాగారు.

పొడుగ్గా, బట్టతలతో, భారీగా ఉన్న ఒక మనిషి ఆడవాళ్ళ మధ్యకి వచ్చాడు. ప్రక్కన బ్రిగేడియర్ నిలబడి ఒక్కొక్కరినే పరిచయం చేస్తున్నాడు.

శాంతి దగ్గర నిలబడ్డాడు జనరల్ నవ్వుతూ నమస్కరించి. శాంతి పిగుపడి సంభ్రయంతో నిలబడి నమస్కరించింది. బ్రిగిడియేరు పేరు తెలియక కొద్దిసేపు ఇబ్బందిపడి చివరకు “క్రొత్తగా వచ్చారు!” అన్నాడు.

“మిసెస్ రావ్” మిసెస్ ఆరోరా చెప్పింది.

“కూర్చోండి. ఎక్కడనుంచి వచ్చారు?” అడిగాడు జనరల్ నవ్వుతూ.

“రాజమండ్రి”

“రాజమండ్రి—ఎక్కడుంది? బెంగుళూర్ దగ్గిరా?” అయోమయంగా బ్రిగిడియర్ వంక చూశాడు జనరల్.

“మెడ్రాసు దగ్గర అనుకుంటాను!” తనకీ తెలియదన్నట్లు చూశాడు బ్రిగిడియర్.

శాంతికి తను చేసిన పొరపాటు అర్థమయింది. కాని సరిదిద్దుకునే లోపునే జనరల్ ప్రక్కకి వెళ్ళిపోయాడు. జనరల్ వెళ్ళాక, సన్నగా మిసెస్ తివారి చెప్పింది.

“మీరు తెల్సుకోవాలైన విషయాలు కొన్ని ఉన్నాయి. మీకు తెలియకపోయినా చుట్టూజూసి ఉండాలింది. జనరల్ వచ్చినప్పుడు మీరు లేవనక్కరలేదు. కూర్చునే నమస్కరించాలి, తర్వాత బ్రిగిడియర్ మీ పేరు తెలియక ఇబ్బంది పడుతున్నప్పుడు మీ అంతట మీరే మీ పేరు చెప్పుకోవాలి.....”

శాంతికి చెమటలు పోశాయి—ఇంకా కూర్చుంటే ఏమవుతుందో తెలియనట్లుంది. కాని వెళ్ళడం ఎలా?

పదకొండు కావస్తుంది. అప్పటికిగాని ఎవరూ డిన్నర్ కి వెళ్ళలేదు. రావు అప్పుడు కనపడ్డాడు శాంతికి. కళ్లు ఏవో లోకంలో ఉన్నట్లున్నాయి.

ఆమె అతన్ని ఎరిగినట్లు లేదు. చేతులూ, కాళ్లూ చాల విసురుతో కలులా తున్నాయి.

“డార్లింగ్! ఎలా ఉంది?” నవ్వుతూ అడిగాడు రావు. అదోదు వాసన తగిలింది శాంతికి.

డిన్నర్ అయి బయటికి వచ్చిన మరో పావుగంటకి హాల్లో వాద్యం మొదలైంది. జంటలు కదులుతున్నాయి హాలు మధ్యకి. మగవాళ్ళు దగ్గిరకి వచ్చి అడుగుతున్నారు. ఆడవాళ్ళు లేస్తున్నారు. శాంతి గుండెలు గబగబ కొట్టుకున్నాయి.

“మీతో డాన్సుచేసే గౌరవం నాకు కలిగిస్తారా?” కల్నల్ తివారి మర్యాదగా వంగి అడిగాడు.

“క్షమించండి, నావల్లగాదు!” ఎలాగో అనగలిగింది.

“పర్వాలేదులెండి” కల్నల్ వెళ్ళిపోయాడు.

ఆ తర్వాత ఒకరిద్దరు ఇలానే అడిగి వెళ్ళిపోయారు. డాన్స్ కి డాన్స్ కి మధ్య పచ్చని, తెల్లని ముదురు నల్లనిరంగుల పానీయాలు తాగు తున్నారు మగవాళ్ళు. గంటలు గడిచినకొద్దీ నవ్వులు, కేకలు ఎక్కువ అవుతున్నాయి. కాళ్లు తడబడ్డాంటే మాట అస్పష్టమవుతూంటే ప్రతి మనిషీ ఏదో వెర్రిగా మాట్లాడుతూ, బాండ్ వాద్యానికి లయగా అడుగులు వేస్తున్నారు.

రావు వచ్చి తనని డాన్సు చేయమని అడిగితే ఎంత బాగుణ్ణుకుంది శాంతి. రావు ఎక్కడా కనపడడంలేదు. ప్రతి అయిదు నిమిషాలకి ఎవరో వచ్చి ఆడగడం, ఒకోసారి కొద్దిగా బలవంతం పెట్టడంకూడా జరుగు తూంది. ఎంత కాలమని తప్పించుకోడం?

రాత్రి రెండు దాటింది. అప్పటికింక మగవాళ్ళెవరికీ రెండోమనిషి చెపుతున్నది వినపడుతున్నట్లు లేదు.

“మీరింతవరకు డాన్స్ చెయ్యనేలేదు!”

తలెత్తింది శాంతి.

ఎదురుగా జనరల్ భగత్!

“నాకు డాన్స్ రాదండీ!”

“డాన్స్ రాకపోవడమేమిటి? నాలుగడుగులు ఇటూ అటూ వేయ డానికి! రండి, నేను నేర్పుతాను.”

శాంతి ఏం మాట్లాడలేకపోయింది. జనరల్ చెయ్యి చాచాడు, బాండ్ వాద్యం మొదలైంది. జనరల్ చేతిని పట్టుకుని ముందుకీ వెనక్కి. ప్రక్కలకీ అడుగువేసింది శాంతి. ఆమె మొదటిసారి ఫ్లోర్ మీదకి రాగానే చుట్టూ అంతా డాన్స్ మానేసి చప్పట్లు చరిచారు. శాంతి మొగం సిగ్గుతో కందింది.

“క్షమించండి, ఇంక చాలు, నాకు అలసటగా ఉంది” అంది శాంతి బాండ్ ఆగగానే.

“మరేం పరవాలేదు—రండి” జనరల్ ఆమెని సోఫాదాకా తీసి కెళ్ళి కూర్చున్నాక, మర్యాదగా వంగి కృతజ్ఞతచెప్పి గుంపులో కలిశాడు. ఆమె వెంటనే లేచి ఎవరూలేని మూలకిచేరి కూలబడింది. ఆ ప్రక్కనే మిసెస్ మీనన్ ఉంది.

“ఇంకా ఎంత సేపుంటారు, వీళ్ళంతా?” అడిగింది శాంతి.

“జనరల్ ఇష్టం. అతను వెళ్ళేదాకా ఎవరు కదలరు!” నవ్వుతూ అంది మీనన్. రావు దూరంగా కనపడ్డాడు. నిలబడి ఎవర్తోనో మాట్లాడుతూ, సైగచేసి పిల్చింది శాంతి.

“వెళ్దాం ఇంక” అంది శాంతి నిద్రకి వాల్తున్న కళ్ళతో.

“డోంట్ బి సిల్లీ!” రావు నవ్వి వెళ్ళిపోయాడు.

శాంతికి నిద్ర ముంచుకువస్తోంది. మిగతా అంతా ఎలా నిబ్బరించు కుంటున్నారో అర్థం కాలేదు. మొదట్లో ఉన్న బెరుకు, క్రొత్త దనంపోయి విసుగుదల హెచ్చయింది. డాన్స్ తర్వాత డాన్స్, చివరకది ఏ రకం డాన్స్ తెలుసుకోలేని విధంగా తయారైంది.

మూడున్నర గంటలవేళ, “ఒకే ఛాప్పు! ఛాంక్యూ, గుడ్ నైట్!”

అని చెప్పి, అడవాళ్ళందరికీ నమస్కరించి, కారుకేసి నడిచాడు జనరల్. జనరల్ వెనకాలే బ్రిగేడియర్, కల్నల్స్ అందరూ నడిచారు.

దారిపొడుగునా, ఇంటికి వచ్చాక, శాంతి రావుతో ఏమేమో మాట్లాడాలనుకుంది. ఎన్నో అడగాలనుకుంది. అక్కడి కొందరి మనుషుల ప్రవర్తనని, వాళ్ళ ఆచారాలమీద, పద్ధతులమీద, తన అభిప్రాయాల్ని ఏవేవో చెప్పాలనుకుంది. చర్చించాలనుకుంది. కాని ఇంటికి రాగానే బట్ట, లైనా మార్చకుండా మంచంమీదపడి నిద్రపోయేడు రావు.



మర్నాడు ఉదయం రావు తొమ్మిదిన్నరకి లేచాడు. స్నానం వగైరాలు కానిచ్చి వచ్చేసరికి పదిన్నర అయింది. అప్పటికి శాంతి వంటకూడ పూర్తయింది.

రావుకి కాఫీ అందిస్తూ, ఏ భావం వెలిబుచ్చని అతని మొహంలోకి చూసింది. క్రితం రాత్రి కళ్ళలో మైకం ఆమె కళ్ళముందు కదిలింది.

“మీరు తాగుతారని నాతో ఎప్పుడూ చెప్పలేదేం?”

“అదేమంత ఘనకార్యమని ప్రకటించుకోవాలి?”

“త్రాగక పోతేనేం?”

రావు నవ్వాడు. సమాధానం చెప్పలేదు.

“రాత్రి నేనున్నాన్న సంగతే మీకు గుర్తున్నట్టులేదు!”

“నిన్ను కనిపెట్టి చూస్తూనే ఉన్నాను. నువ్వు ఎవర్తోనూ మాట్లాడకుండా తల దించుకు కూర్చోడం జనరల్ వచ్చినప్పుడు నిల్చుని తడబడడం నిన్నందరూ డాన్స్ కి పిలివడం, నీవు బిత్తరచూపులు చూడడం, చివరన జనరల్ తో డాన్సు, ఆఖర్న అక్కడ మిసెస్ మీనన్ దగ్గరకివచ్చి సగం నిద్రలో కూలబడ్డం—అంతా చూస్తూనే ఉన్నాను!”

శాంతి సిగ్గుపడి తల దించింది.

“చూడు శాంతీ, నీకు, నాకు ఇష్టమున్నా లేకపోయినా మన

ఇక్కడికి వచ్చాం ఇప్పుడు. ఇక్కడున్నప్పుడు ఇక్కడి పద్ధతులు, అలవాట్లు, కట్టబాట్లు పాటించడం మంచిది. ఎప్పుడో ఒకసారి తాగినంత మాత్రాన పోయేదేం ఉండదు. కాని తాగకపోతే, నలుగుర్లోనూ వెలిగా ఉన్నట్టవుతుంది. అలాగే నువ్వు అందర్లా కాకుండా ఎవరితో మాట్లాడకుండా ఒక తెప్పి కూర్చుంటే పోయేదే ముండదుగాని, సాంఘికంగా వెనకబడినట్టు చూస్తారంతా. వాళ్ళకా అవకాశం ఎందుకు కలిగించాలి?”

“అయితే నేనూ డాన్స్ చేయాలంటారు?”

“ఏమిటి పోతుంది డాన్స్ చేస్తే?”

“మీరెన్ని చెప్పండి, నా వల్లగాదు. అలా పరాయి మగవాణ్ణి పట్టుకుని.....అసలీ విదేశీ పద్ధతులు, అలవాట్లు మనదేశంలో ఎందుకో ఇంకా ?”

రావు మళ్ళీ నవ్వాడు, శాంతి కళ్ళలోకి చూసి, ఆ నవ్వుకి శాంతికి కోపం వచ్చింది. “నువ్వు ఏం తెలియని అమాయకురాలివని” చెప్పతోన్నట్టుంది, ఆ నవ్వు.

“మీరలా నవ్వితే నాకు కోపం వస్తుంది”

“నీకు కోపంవస్తే నాకు బాగుంటుంది” ప్రేమగా నవ్వాడు రావు.

మొదట కొన్ని క్షణాలు ఏం చెప్పాలో తెలియని సందిగ్ధంలో వడింది శాంతి. తర్వాత ఆమె మనసులో మాట చెప్పుకోవాలన్న ఆత్రుత ఎక్కువవుతూంటే మెల్లిగా మొదలుపెట్టింది.

“విన్నరాత్రి నన్ను వాళ్ళంతా ఏదో వింత వస్తువుని చూసినట్టు చూస్తుంటే నాకెంత చిన్నతన మనిపించిందో తెలుసా? వాళ్ళకన్న ఏదో తక్కువ అన్నట్టుచూసి మాట్లాడడం! క్రొత్తలో తెలియక ఏదో చిన్న పొరపాట్లు చేశానే అనుకోండి. అంతమాత్రాన మరీ అంత ఇదిగా మొగం మీద చిన్నబుచ్చుకునేలాగ చెప్పాలేమిటి?”

రావు నవ్వాడు, మళ్ళీ ఆదే ధోరణిలో.

“శాంతి డార్లింగ్! నిన్ను నీ వేషంచూస్తే నాకేమిపించిందో చెప్పనా?....కోపం తెచ్చుకో కూడదు సుమా!”

“చెప్పండి, ఫరవాలేదు”

“పందొమ్మిదో శతాబ్దపు ఆదర్శ భారత నారీమణి అని బిళ్ళ ఒకటి మెళ్ళో వేలాడేసి మ్యూజియంలో పెట్టాలనిపించింది”

“మీకు అలా అనిపించి ఎందుకు చెప్పలేదు?”

“నేను చెపితేకన్నా, నలుగుర్లోనూ చూస్తే నీకే తెలుస్తుందని వూరుకున్నాను!”

శాంతి చాలసేపు మాటాడలేదు.

“శాంతీ! నువ్వు తెలివైనదానివి. చదువు, ఆందం, జ్ఞానం వివేకం అన్నీ ఉన్నాయి. నిన్నుచూస్తే నాకెంత గర్వంగా ఉంటుందో తెలుసా.... అయినా నువ్వు కొంచెం మారాలి శాంతి. రోమ్లో ఉన్నప్పుడు రోమన్ లాగ ఉండమని ఒక సామెత ఉంది. అలాగ యిక్కడున్నప్పుడు ఇక్కడి వాళ్ళలాగ ఉండడం అవసరం. వాలుజడలు, జడకుచ్చులు మానేసి ఇప్పటి ఫేషన్ ప్రకారం ముడులు చుట్టుకోడం, ఎప్పుడూ కంచి జరి పట్టుచీరలే కాకుండా నాజూకువి కట్టడం మొదలైన వన్నీ పెద్ద విషయాలేం కావు! నీ కిషమైతే మారడం నీ చేతిలో పని. ఇదివరకు నేను ఒకటి రెండుసార్లు చూచాయగా అన్నా నీవు పట్టించుకోలేదు. అలా మారితే నలుగుర్లోనూ కలసి మెలసి ఉండడం సులభమైనప్పుడు అలా ఎందు కుండకూడదు? పోయేదేముంది ఇంతలో. ఇక్కడింకోటి గుర్తుంచుకో, అందరితో కలసి మెలసి ఉండడంవల్ల నీ గౌరవం హెచ్చడమే కాకుండా, సాంఘికంగా స్థాయికూడ హెచ్చవుతుంది. మిగతా చోట్లలా కాదు ఇక్కడ. మిగతా ఉద్యోగాలలో కాదు ఆర్మీ ఆఫీసరు ఉద్యోగం. ఆడా, మగ అంతా చనువుగాకలిసి ఉండేచోట, నీవు వెలిపడినట్లు ఉంటే, నీతోపాటు నేనూ వెలిగా ఉండిపోతాను! ఒక రకంగా చూస్తే నలుగుర్లోనూ నా పరపతి, గౌరవం నీమీద ఆధార పడుంటాయి!”

“అయితే స్లీప్ లెస్ బ్లౌజు, లిప్ స్టిక్ లు, నై లానులు వాడకపోతే అనాగరికుల క్రిందే లెక్క?”

“....అదికాదు శాంతి, లోకంతోపాటే మనమూ, రోజులు మారు తున్నాయి ఎప్పటి కాలానికి తగ్గట్టు అందరిలా ఉంటే తప్పేముంది.”

అయితే రేపట్నుంచి స్లీప్ లెస్ బ్లౌజులు, లిప్ స్టిక్, షిఫాన్ చీరలు, క్రొత్తరకం హాయిర్ స్టయిల్స్ మొదలుపెడతా నుండండి డాన్సుపాఠాలు కూడ నేర్చుకోమంటారా?”

“డాన్స్ అంటే నీ కిష్టంలేదని తెలుసు! కాని అందులో తప్పేం కవపడదు నాకు! ఇదంతా పెద్ద కుటుంబం. ఇక్కడున్న ఆఫీసర్లు అందరూ నీకు సోదరుల్లాంటివారు. మనసులో ఆ భావం ఉన్నప్పుడు, పూయి మగ వాణ్ణి తాకామన్న ఆలోచనరాదు. పవిత్రత అన్నది మనసులో ఉంటుంది. విన్న జనరల్ తో డాన్స్ చేశావు. నీకేమనిపించింది? అతనికి నీ తండ్రి అంత వయసు ఉంటుంది. అతను నీ చేతిని పట్టుకుని కాసేపు అటూ యిటూ తిరిగితే యిందులో అపచారం, అవినీతి ఏముంటుంది చెప్పు?”

“....నేనేదో తేలిగ్గా మాట్లాడితే, మీ రెండుకంత సీరియస్ గా ఉపన్యాసాలు దంచుతున్నారు....” చిలిపిగా అతని జుట్టు రేపింది శాంతి.

“క్లబ్బులో యివాళరాత్రి పిక్చరున్నట్టు చెప్పలేదేం? నిన్న సర్క్యూలర్ వచ్చిందటగా?” మధ్యాహ్నం భోజనంచేస్తూ అడిగి డురావు. ఆఫీసులో మీనన్ మాటల సందర్భంలో ‘పిక్చర్ కి వస్తున్నారా?’ అని అడిగేవరకు రావుకి తెలియదు.

“ఎలాగు వెళ్ళడం, అవదని చెప్పలేదు.”

“ఏం! ఎందుకు అవదు? రాత్రి భోజనంచేసి ఏడుగంటలకి వెడితే పదిలోపల వచ్చేస్తాం, ఇందులో వీలవక పోవడానికి ఏముంది?”

“బాబుకి తొమ్మిది గంటలకి ఫీడింగ్ టైము, సుజాకి అన్నం అది ఎవరు పెడతారు?”

“ఒక్కపూటకు మరేం కొంప మునగదులెద్దూ, ఆయా, రాము ఉన్నారుగా! సుజాకి అన్నంపెట్టి వెడదాం, ఆయా బాబుకి పాలు పడుతుంది, మంచి పిచ్చర్!”

“తొందరగా కొనియ్యి, టైమయ్యింది!” టై కట్టుకుంటూ కేక వేశాడు రావు.

“అయిపోయింది!” అంటూ వచ్చిన శాంతినిచూసి నుదురు చిట్లించాడు రావు.

“మళ్ళీ అదే వేషం! ఎప్పుడూ ఆ పట్టుచీరలే కాకపోతే మొన్న కొన్న షిఫాన్ చీర కట్టుకోకూడదూ? ఆ నల్లపూసలు, మట్టెలు ఒక్కపూటకి తీసేస్తే మరేం పాతివ్రత్యానికి భంగం రాదులే! శోభనం పెళ్ళి కూతుర్లా అన్ని పూలేమిటి? ముడి చుట్టుకోకూడదూ!” శాంతిని ఆపాదమస్తకం పరీక్షిస్తూ అన్నాడు రావు.

శాంతి ఇబ్బందిగా మొహంపెట్టి “ఏమిటో నాకు వాలుజడే కంఫర్టు బుల్ గా ఉంటుంది. ఆ ముడి నాకు సరిగా కుదరదు. ఇప్పుడు మొదలు పెద్దే వో అరగంట పడుతుంది. ఈసారికి ఇలా రానిద్దురూ!” చూపులు తప్పిస్తూ అంది.

మానంగా స్కూటర్, స్టార్ట్ చేశాడు రావు.

“ఆయా, బాబుకి సరిగా తొమ్మిది గంటలకి పాలుపట్టు. ప్లాస్కులో పోశాను. సుజాని ఏడిపించకుండా పడుకోబెట్టు రామూ!”

“ఏమిటి వో రెండుగంటలకి అన్ని ఆప్పగింతలు పెడుతున్నావు? ఏది నీ కార్డిగాన్ తెచ్చుకోలేదా?”

“పర్వాలేదు లెద్దురూ, ఇవాళ అట్టే చలిగాలేదు. మళ్ళీ లోపలికి వెడితే ఆలస్యం” రావు కింకేం చెప్పాలో, ఎలా చెప్పాలో తెలియలేదు.

ట్యూబ్ లైట్ల కాంతిలో క్లబ్బంతా వెలిగిపోతూంది. రకరకాల మనుష్యులు, రకరకాల ఫాషన్లు. కొందరు అటూ యిటూ తిరుగుతూ పరిచితుల్ని పరామర్శిస్తున్నారు. కొందరు నిల్చుని మాట్లాడుతున్నారు. కొందరు అక్కడ వేసిన కుర్చీల్లో కూర్చుని మాగ్జైన్లు తిరగేస్తున్నారు. పిక్కరు ఇంకా ఆంభించలేదు. అది అక్కడ పనిచేసే ఆఫీసర్లకోసం ప్రత్యేకించిన క్లబ్బు. ఓపెన్ ఎయిర్ థియేటర్లో వారానికి ఒకసారి సినిమా ఉంటుంది. రోజూ పేకాట, బిలియర్డ్స్, టెన్నిస్.... ఆటల్లోబాటు అప్పుడప్పుడు డాన్సులూ డిన్నర్లూకూడ జరుగుతుంటాయి.

రావుని, శాంతిని గమనించికూడ ఎవరూ పట్టించుకోలేదు. ఆ రోజు మెస్లో పరిచయం అయినవారే కాకుండా యింకా చాలామంది ఉన్నారు. ఆడవాళ్ళ నవ్వుల్లో క్లబ్బు ఎగిరిపోతూంది. క్రితం సారికంటె యింకా ఎక్కువ ఆడంబరంగా తయారయారు అందరూ, ఒక్కొక్కరు ఒక్కొక్క ఫాషన్కి నమూనా అన్నట్టు.

రావు మొహంచూసి, అతని భావం అర్థం చేసుకుని ఆడవారి గుంపులోకి నడిచింది శాంతి. అంతవరకూ పెద్దగా నవ్వుతూ కబుర్లు చెప్పుకుంటున్న వాళ్ళంతా ఒక్కసారి మౌనం వహించారు.

“ఇవాళ ఎంత సుదినం? మీరు క్లబ్బుకి వచ్చారు!” మిసెస్ తులాని అడిగింది. కొంత సేపటికి, హాస్యం, హేళన మిలాయించి. అంతా ముసి ముసిగా నవ్వి కళ్ళతో మాట్లాడుకుంటున్నారు.

“రోజూ సాయంకాలం ఏం చేస్తారు? సాయంకాలం ఓ గంట క్లబ్బుకి రాకూడదూ?” మిసెస్ తివారి అడిగింది.

“వీలునిబట్టి చూస్తాను” వాళ్ళ అహంకారాన్ని సహించలేక అదోలా అంది శాంతి.

సినిమా మొదలైంది. లైట్లారిపోయాయి.

“చూశావా, యివాళకూడ ఎవరూ నీతో సరిగా మాట్లాడలేదు....నీ

దోఁటి మారేవరకు మనని అందరూ యిలాగే ట్రీట్ చేస్తారు!” త్రోవలో అన్నాడు రావు.

శాంతి మనసులో చెప్పలేని ఆందోళన చెలరేగింది. బలమైన శక్తులేవో తనకి ఇష్టంలేని దారివెంట పొమ్మని తనని తోస్తున్నట్టయింది.



“అరే,..... యిది కలా, మాయా? నన్ననుగ్రహించి దిగివచ్చిన అప్పరసా?” స్టీవ్ లెస్ బ్లాజ్, షిఫాన్ శారీ, చెవులు కప్పుతూ నడినెత్తిన చుట్టిన సిగ, లిప్ స్టిక్, నాజూకు స్లిప్పర్లు, నవ నాగరికంగా కనపడిన శాంతిని చూడగానే ఆశ్చర్యపోయేడు రావు.

“ఏం, తృప్తి అయిందా మీకు? ఇంకా ఏమయినా మిగిలాయా?” కొంచెం నిష్ఠూరంగా అన్నాడు శాంతి భుజం తడ్డా.

“కోపమా శాంతీ! ఎంత బాగున్నావో తెలుసా యిలా?..... వాళ్ళందరికంటే నీకు యీ స్టయిలు చాల బాగా అమరింది.... గుడ్ గర్ల్; యు లక్ వెరీ స్మార్ట్! ఇలా చెప్పినట్లు వింటే నాకెంత బాగుంటుందో తెలుసా?” మురిపెంగా చూస్తూ దగ్గరకు తీసుకున్నాడు.

“పదండి, క్లబ్బుకి వెడదాం” కాఫీ ఇచ్చాక అంది శాంతి.

“ఏమిటి ఉప్పెన? యిదంతా నామీద అనుగ్రహమా? హాస్యమా, కోపమా?”

“ఎందుకంత ఆశ్చర్యపోతారు? ఇకమీదట మీ యిష్టం వచ్చినట్టే ఉండదల్చుకున్నాను..... శాంతి, మిసెస్ రావుగా క్రొత్తరూపం దల్చి దల్చుకుంది అంతే! ఇవాళ మిసెస్ తులాని దగ్గిరికివెళ్ళి క్రొత్తరకం హెయిర్ స్టయిల్ నాలుగయిదు నేర్చుకు వచ్చాను. ఆమె డాన్సుకూడ నేర్చుతానంది.... ఇకమీదట నాతో రావడం మీకు తలవంపుగా ఉండదు!”

“తలవంపు అని నే నెప్పుడయినా అన్నానా? వన్నెందుకు అర్థం చేసుకోవు?..... అందరికంటే చదువు, అందం అన్ని ఎక్కువే అయినా అందరిముందు తీసికట్టుగా ఉండడం ఎందుకన్నాను! అంతేగా?” అను నయంగా అన్నాడు రావు ఆమెని శాంతపరచాలని.

“సరేండి, మిమ్మల్ని నేనేమి అనడంలేదు, వూరికే అన్నాను.... వెళ్దామా, మరి!” క్లబ్బులో అందరూ శాంతిని పరీక్షగా చూశారు. ఒకరి మొహాలు ఒకరు చూసుకున్నారు. ఆ నాడు అందరి కళ్ళూ ఆమె మీదనే ఉన్నాయి.

*

*

*

“ఇవాళ మిసెస్ దారువాలా ఫోన్ చేసింది. నాలుగు గంటలకి ‘లేడీస్ పార్టీ’ ఉంది రమ్మని. వెళ్ళనా?” మధ్యాహ్నం డైనింగ్ టేబిల్ దగ్గర అడిగింది శాంతి.

ఎన్నడూ పార్టీలకి వాటికి ఎన్నోమార్లు అడిగితేనేగాని రాని శాంతి తనంతట తానుగా అడగడం ఆనందం ఆశ్చర్యం కలిగించింది.

“తప్పకుండా వెళ్ళు. ఇందులో అడిగి వెళ్ళేందుకు ఏముంది శాంతీ! పిల్లల గొడవ నేను చూసుకుంటానులే!”

“తొందరగావచ్చి, వచ్చాక చేస్తాను వంట”

“చూడు. తిండి అన్నది పెద్ద ఆలోచించాల్సిన విషయంగాదు. నువ్వక్కడనించి వచ్చాక వంట చేయక్కరలేదు! ఏ క్యాంటీన్లోనో కాని చేద్దాం ఇవార్టికి!”

అర్థం చేసుకున్నట్టు నవ్వింది శాంతి.

◆

◆

◆

“ఏం ఇంకా రావడంలేదా మీరు? ఏం చేస్తున్నారు ఇంత సేపు?” మామూలు వేళ దాటిపోయాక ఆఫీసుకి ఫోను చేసింది శాంతి.

“సారీ డియర్, ఇప్పుడిప్పుడే రావడానికి వీలవదు, ఏం?”

“మీరు వస్తే క్లబ్బుకి వెడదామని రెడీ అయి కూర్చున్నాను.”

“వెరీసారీ, నా కివాళ వీలవదు. రేపు వెడదాంలే” ఫోను పెట్టేయ బోయాడు.

“మిసెస్ మీనన్ ఇక్కడికి వచ్చింది. రమ్మంటూంది. ఆవిడతో వెళ్ళనా?”

“వెళ్తావా? సరే వెళ్ళు.”

“తొందరగా వచ్చేస్తానెండి. బై. బై.”

“అబ్బ ఇంతసేపు చేశావేమిటి? బాబు ఎందుకో ఏడ్చి ఏడ్చి ఇప్పుడే నిద్రపోయాడు. సుజా ఆకలి అని ఏడుస్తూంది” ఎనిమిది గంటలకి తిరిగివచ్చిన శాంతినిచూసి కొంచెం చికాకు పడ్డాడు రావు.

“ఏం ఎందుకు ఏడ్చాడు బాబు? పాలుపట్టి వెళ్ళానే? ఆయా ఏం చేస్తూంది? బేబీ! ఆకలంటే అన్నం పెట్టకపోయారా? వండి వెళ్ళాను!”

“ఇంతసేపూ అక్కడ కూర్చోడమెందుకు?” ఆఫీసులో పని భారం రావుమీద పని చేసింది.

“కార్డ్స్లో కూర్చుంటే పైం తెలియలేదు. అందులో రమ్మి! మొదట అయిదు రూపాయలు పోగానే కసి ఎక్కువైంది. దాంతో ఇంకో పదిరూపాయలు పోయాయి. అందులో సగమైనా రాబట్టాలని కూర్చుంటే ఈవేళ అయింది!”

“సరే, ఏదో ఒకటయింది! ఇకనైనా త్వరగా కానియ్యి.”

“నిన్న పర్సులో నూటయాభై ఉండాలి. ఇప్పుడు ఏభయ్యే ఉన్నాయి. నీవేమైనా ఖర్చు చేశావా శాంతి?” పర్సు చూసుకుంటూ అడిగాడు రావు.

డ్రస్సింగ్ టేబిల్ దగ్గర కూర్చుని కనుబొమలు పెన్సిలుతో దిద్దుకుంటున్న శాంతి నిర్లిప్తంగా, “నిన్న బాటాషాపులో షూస్ వచ్చాయంటే మిసెస్ దారువాలతోపాటు నేనూ తీసుకున్నాను. దానికో ఇరవై. టెయిలర్కో ఇరవై. మొన్న మిసెస్ తులాని కొన్నలాంటి చీర ఒకటి నలభై రూపాయలకి తీసుకున్నాను. ఎల్లండి పార్టీకి ఎడ్వాన్సు వో ఇరవై ఇవ్వాలి వచ్చింది!”

రావు నుదురు చిట్టించాడు. “చైలర్ కి ఇరవై ఏమిటి ? ఏం కుట్టించావు?”

“వీపుమీద రకరకాల డిజైన్లు కత్తిరించి స్లీవ్ లెస్ బ్లౌజులు కుట్టడానికి ఎవరో ఎక్స్ పర్ట్ చైలర్ ఉన్నాడంటే ఒక నాలుగు కుట్టమని ఇచ్చాను!”

“మిషన్ ఉందిగా, నువ్వు కుట్టుకోలేకపోయావా?”

“నా కా ఫాషన్లు తెలియవు, అదీకాక తీరుబడిలేదు.”

ఇదివరకు ఇంట్లో పిల్లలవి, తనవి అన్నీ స్వయంగా కుట్టుకుని ఒక్క పైసా ఐనా దూబరా కాకూడదనే శాంతేనా అని అయోమయంగా చూశాడు రావు.

“ఎల్లుండి పార్టీ ఏమిటి?”

“మేమంతా వారానికి ఒకరింట్లో పార్టీ ఇచ్చుకోవాలనీ నిర్ణయించుకున్నాం, ఎల్లుండి నా వంతు, పక్కు ఆడవాళ్ళ పార్టీ. మీరా రోజు దయ చేసి బయటికి ఎక్కడికైన వేంచేయమని ప్రార్థన” నవ్వింది శాంతి.

“రేపు ఇన్నూరెన్సు ప్రీమియం కట్టాలని ఉంచాను. అది కాస్త నీ ఫాషన్లకి, సరదాలకి ఖర్చు పెట్టేశావన్నమాట!” అదోలా అన్నాడు రావు.

“నాకేం తెలుసు, పొరపాటయింది. ఊమించండి” చిన్నపుచ్చుకుని అంది శాంతి.

“సర్లే....తప్పు నాది!”

వారం రోజులు ఏదో పనిమీద ఢిల్లీ వెళ్లాడు రావు. ఆ రోజే తిరిగి వచ్చాడు రావు. వచ్చేసరికి రాత్రి ఏడయింది. ఇంట్లో అడుగు పెట్టేసరికి సుజాత ఒక రే కనిపించింది మంచంమీద కూర్చుని ఆడుకుంటూ. ప్రక్కలు అన్నీ రేగి ఉన్నాయి. ఇంటినిండా బొమ్మలు, పుస్తకాలు, బట్టలు అన్నీ పడిఉన్నాయి. ఏవీ ఉండాల్సిన స్థానంలోలేవు. కాసేపటికి ఆయా తిరిగివచ్చింది బాబు నెత్తుకుని.

“మేమ్ సాబ్ క్లబ్బుకి వెళ్ళారు! నేను బాబు ఏడుస్తూంటే ఆలా ఆడించడానికి తీసుకువెళ్ళాను. రాము బజారుకి వెళ్ళాడు. అమ్మాయిగారు అంతా చిందర వందర చేశారు!”

“ఇల్లంతా ఇలా ఉండేమిటి? సుజాని ఒక్కరినీ వదిలి అంతా ఏమయ్యారు” అని కేకలువేసిన రావుకి భయపడతూ పరిస్థితి వివరించింది.

తిన్నగా క్లబ్బుకి బయలుదేరాడు రావు.

అడుగు పెట్టగానే శాంతి కనిపించింది డాన్స్ ఫ్లోర్ మీద జంటల మధ్య. అతనెవరో రావుకి తెలియదు. ఫాక్స్ ట్రాట్ వాద్యానికి లయగా అడుగులు వేస్తున్న శాంతి నేర్పుకి ఆశ్చర్యపోయాడు రావు. ఫాక్స్ ట్రాట్ ఆగింది. వాల్ట్ మొదలైంది. మళ్ళీ అతనితోనే అంత సులభంగానూ వాల్ట్ చేసింది శాంతి.

రావు దగ్గరో ఒక పేం కుర్చీలో కూలబడి బేరర్ని “ఏక్ బడా బి. కె.” తెమ్మసి ఆజ్ఞాపించాడు.

డాన్స్ కొద్ది నిమిషాల విరామం కోసం ఆగింది. మెడని పమిట చెంగుతో తుడుచుకుంటూ విలాసంగా నవ్వుతూ అతనితో ఛేబిల్ దగ్గిరకి నడుస్తున్న శాంతి రావుని చూసింది. అప్పటికి రావు బ్లాక్ నైట్ విస్కీ నాలుగు పెద్దవి రుచి చూశాడు.

“ఎప్పుడు వచ్చారు?” సంభ్రమంగా అడిగింది శాంతి ఎదురుగా కూర్చుంటూ.

రావు మాట్లాడలేదు. చేతిలో గ్లాసుని గుండ్రంగా తిప్పాడు. శాంతికి సగం అర్థమయినట్టయింది, ఆ మౌనం.

“రండి. యింటికి వెడదాం” శాంతి లేచింది.

రావు ఆఖరి గుటక మింగి గ్లాసు బలంగా ఛేబిల్ మీద పెట్టిలేచాడు. రావు వెనకాల స్కూటర్ మీద కూర్చుని అతని భుజాలు రెండూ గట్టిగా పట్టుకుని తలని అతని వీపు కానించింది శాంతి. అతను పోతున్న వేగంలో ఆ మౌనంలో అతని మనసులోని భావాలు ఎన్నో వ్యక్తమవుతున్నాయి.

కళ్లు చెదిరే ఆవేశంలో ఎటూ చూడలేక కళ్ళు మూసుకుంది శాంతి. ఏదో ఆవేదన రేగింది. కళ్ళెదుట రంగు రంగుల గీతలు నిలువుగా, వంకరగా అడ్డదిడ్డంగా, మెరుపుల్లా మెరిసి మాయమౌతున్నాయి. తను ఆ గీతల్లో బందీగా అనిపించింది.

తను గీత దాటేందా? వాటన్నింటో ఏది తను దాటగూడని గీత? అంతా చెల్లా చెదురుగా ఉంది.

“అబ్బ ఏమిటా విసురు? తగ్గించండి” గట్టిగా అరచింది శాంతి, వాలు గాలిలో అతనికి వినపడదన్న భయంతో.

“అంత భయం దేనికి? యింత వేగంతో పోవడం ఇదీ ఘోషనే!” పొడిగా అన్నాడు రావు.

శాంతి కళ్ళు మూసుకుని అతన్ని గట్టిగా పట్టుకుంది. ఆమె కళ్ళ ముందు ఎన్నో గీతలు మెరిశాయి వంకర టింకరగా, మెరుపుల్లా!

-)o(-